

IL-MILIED TA' SAN FRANĠISK

GRECCIO! Ir-raġal ċkejken ta' l-Umbria li tħaddar is-sena kollha; ir-raġal sieket iżda ħelu li baqa' jissemma fil-istorja franġiskana għal ħwejjeġ kbar u tal-għaġeb li graw fih ma' tul il-mixja ta' 700 sena.

Ħarsu. Għadu kif wasal hawn bniedem barrani, wiċċu daħkani mera ċara tas-safa ta' qalbu, g'wejjeġ u twajjeb ma' kulhadd, iħobb saħnsitra lid-dud u lin-nemel, ħadd ma għandu għadu tiegħu, il-ħilejjaq kollha ħibieb tal-qalb tiegħu. Ħarsu lejha: aktarx ftit qsajjar, b'xagħiru qastni, wiċċu mislut ftit mixrub u smajjar; għajnejh imdaqqsin, ħajjin u suwed; g'binu zgħir bi ftit rigi, iserrpu minn tulu; widnejh zgħar għalkemm ftit imwaqqfa; ilsien u ħafif u jaqta'; xofftejh irqaq u ftit sfajra; lehinu qawwi, ċar u ħelu; snien u sħaħ u bojod; saqajh indaf, bil-qorq u l-qfieli; qalbu f'idej u lil ħadd ma jċanfar. Mhix ħaġa kbira mela jekk dan il-bniedem, ftit tas-snin qabel, kien is-sultan taż-żgħirażgħir u tal-festi u li bi g'mielu, imġibtu u gidu, kien saħħar għal warajh l-isbaħ tfajliet tal-belt ta' Assisi.

Imma ħarsu lejha sewwa. B'dak xagħiru s-sabiħ, min-flok iperper fuq spallejha maż-żiffa ħelwa tar-riħ, issa maqtuġħi qasir u mqarwas; min-flok il-libsa bellusija tal-kavaliieri, huwa mgħotti b'ċoqqa ħoxna u tqila u mħažżem minn qaddu b'ħabel abjad.

Min hu dan il-bniedem? Għaraftuh: Franġisku minn Assisi li għadu kif wasal mill-bogħod minn g'ewwa Betlem, hawn, fir-raġal ta' Greccio. Hu hekk għajjen li bilkemm jiflaħ jicċaqlaq; hu hekk bil-guħ u bil-għatx li bilkemm jiflaħ jittkellem. Madankollu ma jridx jistrieħ u lanqas jitrejjaq iżda jrid biss iġħanni u jkanta. Kien għadu ma qabadx it-trejja ewlenija tar-raġal meta Franġisku beda jistaqsi għal ħabibu Ganni Vellita.

"X'hemm Ganni, hija Ganni! Is-sliem għalik u s-saħħa u l-paċi miegħek."

"Mel'inti hawn, ħabibi Franġisku? Merħba bik. Kif inti?"

"Ismagħni Ganni; jiena g'ejt narak għax għandi b'żonnok"

"Jaqaw? F'hiex nista' naqdik, għidli? Għandek b'zonn ta' xi flus, ta' ikel jew ta' xi hiwejjeġ? Għidli?"

"Le, hija Ġanni. Xejn minn dana kollu. Haġa waħda biss irrid minn għandek. Il-Poeżija."

Ġanni beda jidhāk.

"Jiena miniex poeta; inti taf, jiena bidwi. Bil-kemm naf naqra u nharbex xi kelma. Il-pinen tiegħi huma l-mohriet u l-impħażqa, u l-kotba huma l-ħbula tar raba'. Hares lejn qieġh idejja kif ibbiesu u xrafu bil-marlozz ta' l-impħażqa u għarqubi flieli tas-safra. Jiena, għażiż ħabibi, għandi biss raba', baqar, tiġieġ u qżieqeż, ħrief, gidjien ma' ommi-jethom jirgħu u jimirgħu fil-bosk li qed tara quddiemek. Jiena miniex poeta."

"Madankollu, hija Ġanni, inti l-lum trid tagħtini l-poeżija, poeżija mingħajr kliem u taqbil, iżda poeżija qabbieža, sħuna u ħajja kif taf tagħtihielna ommna n-natura."

"Miniex niħmek, għażiż Frangisku; ma nafx x'poeżija inti trid minni."

"Hija Ġanni inti ma għedtx li għandek bosk ċkejken?"

"Iva, Frangisku".

"Tajjeb, hija Ġanni. F'dan il-bosk tiegħek m'għandekx inti xi erwieħ li jgħannu bin-nhar u bil-lejl jistrieħu?"

Ġanni beda jħokk rasu u jaħseb.

"Ma nafx, Frangisku, li erwieħ bħal dawn jinsabu fil-bosk tiegħi..."

"Erwieħ li jaqbzu, igerrmu, inaqru, itiru..."

"Issa fhimtek; fniek u għasafar, hux Frangisku?"

"Iva, hija Ġanni. L-għasafar... ħutna l-għasafar. U min igħanni isbaħ minnhom? Għidli, hija Ġanni, u hemm fil-bosk tiegħek ma għandekx xi għar ċkejken?"

"Għandi. Għandi għar imdaqqas, maqtugħi f'nofs ir-rampa żonqrija fejn inqieġhed il-qfief u l-għodda, u fix-xita nistkenn jien u l-kelba tiegħi."

"Mela, hija Ġanni, mur lesti maxtura fil-għar tiegħek u għamlilha ftit tiben u ġib il-ħmar u wieħed mill-għoġla tiegħek."

"U dawn norbothom ħdejn il-maxtura?"

"M'hemmx għalfejn, hija Ġanni, għax dal-lejl il-ħmar u l-għoġol jirsu aħwa l-iktar gwejdin u twajbin tad-dinja."

Ġanni mejjel kemm kemm rasu, beda jidhāk u qal f'qalbu :
 "Min jaf x'gej il-lejla?"

"...Il-lejla, hija Ġanni, il-bosk tiegħek irid isir Ġenna. L-arja safja, qawwija u ħiemda, sejra tkun minflok l-Inċens ifewwaħ, u l-firxa tas-sema tan-nir, miżgħud bil-kwiekeb ġer-rejja, minflok is-saqaf ta' l-aqwa knisja. L-għasafar tal-bosk iqumu min-nagħsa tagħhom iħarsu mistagħġbin ma' dwarhom u jhollu lsienheim f'għana ta' ferħ u ta' mħabba. Huma jgħannu flinkien: Tkun imfahħar, ja Mulej, f'dan il-lejl tat-twelid tiegħek. Is-sliem u l-paċi lill-bnedmin kollha tajbin u ħżiena. Iva, lill-ħżiena wkoll sabiex jagħrfuh u jagħtuh qima. Sebħ 'l Alla fil-għoli tas-smewwiet u l-paċi fl-art lill-bnedmin ta' rieda tajba.

Hija Ġanni, għaliex qiegħed tistagħġeb? Jiena nwiegħdek li sa żfin ikollna. Ħutna l-fniek u 2-żrameġ tal-bosk tiegħek għal-leħen ta' dak il-kant u daqq ħelu, bla ma jkunu jridu, jieqfu fuq riġlejhom warranin, fil-waqt li bil-quddemin imellsu geddumhom u jaħslu widnejhom u jaqbzu ferħanin minn naħa għal oħra tal-bosk tiegħek. Hija Ġanni, għażiż ta' qalbi, mhijiex din poeżija?"

U Ġanni jibqa' sieket, rasu baxxuta u donnu jrid jidhāk fil-waqt li xi taqtiriet dmugh bdeu iġelbnu minn għajnejh ħomor u jaqgħu fuq mustaċċiħ kbar, weqfin u bojod.

"Tajjeb, hija Ġanni, meta xi haġa tqanqal għad-dafik u għall-biki f'daqqa, għid li din hi poeżija. Aġħtini, nitobok, din il-poeżija u issa stess mur għid lin-nies tar-raħal li ma' nofs il-lejl sejr inkantaw il-quddiesa fil-għar tal-bosk tiegħek."

* * *

Nofs il-lejl sewwa.

Ġewwa l-għar ta' Greccio tidher lesta l-maxtura bi ftit tiben fiha li ma tingħarafx minn benniena ċkejna. Il-ħmar u l-għoġol maħlulin, mixħutin fl-art jixtarru u b'għajnejhom kbar iħarsu lejn il-maxtura. Ma' tul it-trejqa li sserrep mal-wied taħt is-siġar għoljin tal-faġġ, tal-luq, tal-ġewż u tal-qastan jidhru ġejjin qtajja' qtajja' ta' rġiel, nisa u tfal bl-imnajar u l-fjakkli mixgħulin f'idejhom. IIsna tan-nar jidhru mill-bogħod jiċcaqalqu u jlebilbu maż-żiffa ħelwa li kienet tfewweġ fil-bosk sa l-għar ta' Greccio. U t-twajjeb Fran-

gisku issa liebes il-lbies tal-leviti sejjer ikanta l-Evangeliu. Skiet liema bħalu. Xi hlewwa ta' qalb! X'dija tas-Sema!

Frangisku jispiċċa l-Evangeliu, idur lejn in-nies, jarfa' rasu, jorbot idejh fuq sidru u jibda jgħid: "Maħibubin ħuti ta' Greccio, jiena nsellmilkom u nberikkom fl-isem tal-Mulej, ta' dak il-Mulej li tnax-il-mitt sena ilu ried jitwieled u jsir bniedem bħalna f'maxtura bħal dina, fil-bard u fil-faqar imsahħan biss min-nifs sħun tal-ħmar u tal-għoġol. Dak il-lejl ta' Betlem kien sewwa sew bħal dana. Xejn ma tbiddel, tbiddu biss il-bnedmin tad-dinja. Għall-aħjar jew għall-aħjar ma nistax ingħidilkom. Naf biss li intom nies twajba għax hallejtu s-sodda tagħkom u ġejtu hawn bħar-ragħajja ta' Betlem. Ma ġibtux magħkom u la inċens li jfewwaħ, u la deheb li jlellex u lanqas mirra li tfejjaq. Imma ġibtu magħkom il-qalb tagħkom safja, ħajja u li tħabbat bl-imħabba. X'hemm isbaħ u eghżez minn qalb bħal dina? Jiena mort fil-għar ta' Betlem, imma l-għar kien baħħ għal kollox. Xi qsim il-qalb! Xi dwejjaq! Inxħitt għarrkobbtejja fuq il-maxtura kiesħa u bdejt nibki u nbusha. Xi stajt nagħmel iktar, nies twajba ta' Greccio? Is-Sinjur u s-Sid tiegħi li hu wkoll is-Sinjur u s-Sid tagħkom, ta' l-art, tal-baħar u tal-kwiekeb, huwa wkoll, darba waħida, bħal dal lejl beka minħabba fija u minħabba ħtijeti. Izda fil-waqt li kont nolfoq u nixher deherli li smajt lehen ta' Bam'bin ċkejken iqawwili qalbi u jgħidli: La tibzax Frangisku; keċċi d-dwejjaq ta' qalbek; qum u mur fil-paċi tiegħek. Mur, imxi, kanta u għanni sakemm ma jirnexxilekx issibni. Għalhekk jiena mxejt daqshekk u ġejt hawn ġewwa dan l-għar tat-twajjeb. Għanni sabiex inbiddu fi presepju u nkantaw il-quddiesa f'dan il-lejl tal-Milied li hu l-isbaħ lejl ta' ma' tul is-sena. X'jon-qosna ħlief dak il-Bambin ċkejken, Bambin qaddis, Bambin ħlejjju?! O li kieku kellna narawh b'dawn il-għajnejn tal-ġisem l.."

Frangisku f'daqqa waħda jieqaf, iħares, jitriegħed...

L-ewwel skiet kbir, imbagħad għagħa kbira. In-nies bdiet tgħajjat: Miraklu, miraklu... Bambin! Frangisku miġnun bil-ferħ, jolfoq, jersaq lejn il-maxtura jbus u jħaddan ma' sidru dik it-tarbija ċkejkena, ħajja, helwa, daħkanija. In-nies irossu: min igħajjat, min jolfoq bil-ferħ, min jistagħgeb. Il-ħmar u l-għoġol għarrkobbtejhom iħarsu b'għajnejhom koar lejn dik it-tarbija u jsahħnuha bin-nifs tagħhom. Il-

kwiekeb jiddu u jleqqu sbieħ fil-għoli tas-sema safi u jgħru ferħanin minn naħa għal oħra. Il-għasafar, imqajmin mid-dawl tal-fjakkli u ta' l-imnajar, jittajru u jgħannu flimkien gegwigija waħda. Sal-fniek bdew jaqbzu u jiżfnu fuq il-weraq niexef tas-sigar.

U t-twajjed Ġanni?! Hemm hdejn il-bieb tal-għar tiegħu, mibluġħ u mistagħģeb b'dak li kien qiegħed jisma' u jara, donnu qiegħed joħlom, donnu f'dinja oħra, u, bid-dmugħ f'għajnejh u bi lsienu jtemtem, beda jgħid lilu n-nifsu: Din hi tabilhaqq poezija.

P. PAWL TABONE o.f.m.